

Editorjal

Matul din is-sena, l-editorjal se jiffoka fuq it-tema tal-katekezi.
Nirringrazzjaw lil Fr Carl M Sultana li se jaqsam maghna l-hsibijiet tieghu.

Il-Hajja tat-Talb

Il-bniedem li jixtieq jgħix il-hajja nisranija fil-milja kollha tagħha, filwaqt li jibqa' jgħix f'din id-dinja għandu quddiemu proġett li mhux dejjem ikun faċli. Dan għaliex id-dinja ta' madwarna hija mimlija b'affarijiet li jistgħu itellfunna milli ngħixu hajja nisranija tassew tajba. Għal dan l-inkonvenjent, in-nisrani jsib wiehed mirimedji fit-talb. Bit-tibdil tas-soċjetà li fiha qeghdin ngħixu, in-nisrani qatt ma jista' jitgħallem jitolb wahdu, jew inkella billi jara lil haddiehor jitolb. Dan għaliex is-sitwazzjoni fejn qabel it-tfal kienu jitgħallmu jitolbu billi jitolbu mal-ġenituri tagħhom, illum kważi spicċat għal kollox. Għaldaqstant, il-katekezi tahseb għal dan ukoll.

Wiehed mill-ghanijiet tal-katekezi, speċjalment dik li ssir bi preparazzjoni għad-dħul fil-hajja nisranija, huwa li tressaq lill-persuna lejn il-hajja tat-talb, u li tintroduciha għall-modi differenti ta' kif tista' titlob. Huwa permezz tal-katekezi, li t-tfal u l-adulti jitgħallmu kif jitolbu. Il-hajja nisranija hija mogħnija b'modi differenti ta' talb u ta' modi kif ir-ruh tista' tintrefa' lejn Alla biex tidhol f'kuntatt dirett miegħu. Għaldaqstant, minbarra t-talb vokali, fis-skiet, fil-privat, jew b'formoli fissi, wiehed mill-aktar modi ta' talb importanti għan-nisrani, huwa s-sehem fit-talb tal-komunità kollha f'daqqa, meta tinġabar għall-

assemblea liturġika. Dan għaliex fil-liturġija jinġabru flimkien is-smiġh tal-Kelma ta' Alla, u mumentu ta' ringrazzjament, tifhir, petizzjoni, silenzju, u numru ta' simboli li jgħinu lill-persuni jitolbu.

Is-simboli fid-dinja ta' illum qed jitolbu hafna mill-qawwa tagħhom, għaliex dak li propju jissimbolizzaw qiegħed jintilef bil-mod il-mod mal-medda taż-żmien. Għalhekk, jista' jiġri li dawn is-simboli ma jibqgħux jinftehem, u jspicċaw itellfu lil min ikun qed jipparteċipa fil-liturġija aktar milli jgħinu jidhol aktar fil-fond tal-misteru li jirrappreżentaw. Hu għalhekk li fil-katekezi jiġu spjegati s-simboli li jintużaw fil-mumentu ta' talb liturġiku. Il-persuna li tifhem dawn is-simboli, ma tiqafx f'dak li jidher minn barra biss, imma tidhol fil-qalba tal-misteru li jkun qed jiġi ċelebrat. Mingħajr il-katekezi hafna mis-simboli li jintużaw fl-assemblea liturġika jibqgħu vojta, u jsiru affarijiet jew oġġetti li ma jfissru xejn aktar minn dak li jidher fil-ġajn.

Il-quċċata tal-hajja nisranija tintlaħaq bis-sehem attiv fil-liturġija. Dan is-sehem attiv jintlaħaq meta l-persuna tifhem it-talb li jkun qed jingħad bis-saħħa tas-simboli li jintużaw biex ifissru l-hsieb u l-misteru profond wara dak it-talb.